

**Appendiċi A ma' Ċirkulari 11/09****Interpretazzjoni tal-Artikli 4 u 9 tat-Tielet Skeda tal-Att dwar ix-Xandir dwar Nuqqas ta' Separazzjoni u Reklamar b'Ħabi**

Artiklu 4 tat-Tielet Skeda tal-Att dwar ix-Xandir jipprovdi li:

"Ir-reklamar u t-teleshopping għandhom ikunu distingwibbli b'mod ċar bħala tali u jinżammu separati sew mill-partijiet l-oħra tas-servizz tal-programm b'mezzi ottiċi jew akustiċi. Reklami iżolati u teleshopping spots ikunu biss l-eċċezzjoni;"

waqt li Artiklu 9 tal-istess Skeda jipprovdi li:

"Għandu jkun projbit reklamar b'ingann."

Sabiex l-istazzjonijiet tax-xandir ikunu jistgħu jiggwidaw ruġhom, l-Awtorità tax-Xandir qed tipprovdi din l-interpretazzjoni ta' kif bi ħsiebha tinforza dawn il-provvedimenti tal-liġi:

- (i) Min jiġi mistieden sabiex jippartecipa f'parti informattiva ta' programm ma tistax tkun persuna li b'mod evidenti tkun assoċjata mal-entità li tkun qed tisponsorja l-programm jew xi rokna tal-programm, jew li tkun qed tirreklama f'dak il-programm.
- (ii) Preżentatur ta' programm ma jistax jieħu parti f'reklam li jkun qed jippromovi prodott jew servizz tal-istess ġeneru li jkun ġie ittrattat fil-parti informattiva tal-programm. B'danakollu, il-preżentatur jista' jidher, anki waqt l-istess programm, f'reklami li jkunu qed jippromovu xi ġeneru ieħor ta' prodott jew servizz.
- (iii) Is-sett li jintuża fir-rokna informattiva m'għandux ikun is-sett li jintuża fir-reklam li jixxandar wara li tispiċċa r-rokna informattiva.
- (iv) Il-prodott jew servizz li jiġi reklamat *f'batch* ta' reklami li tittella' jew immedjatament qabel ma tibda jew wara li tkun spicċat rokna informattiva ta' programm m'għandux ikun l-istess prodott jew servizz imsemmi fir-rokna informattiva. Għal dan il-għan, *batch* ta' reklami li tiġi interrotta b'xi sempliċi *jingle* jew b'xi metodu simili titqies li tkun tikkostitwixxi l-istess *batch* ta' reklami u sabiex *batch* ta' reklami tkun tista' titqies bħala waħda distinta iridu jkunu għaddew mill-anqas 20 minuta minn meta tkun intemmet l-aħħar *batch*.
- (v) Fir-reklam ma tistax issir referenza għall-prodotti jew servizzi li jkunu ntwerew



MALTA

fir-rokna informattiva.

- (vi) Fir-rokna informattiva ma tistax issir referenza għall-prodotti jew servizzi li jkunu se jissemmew fir-reklami li jsegwu dik ir-rokna.
- (vii) Ikun hemm ġrajjet li, għalkemm ikunu jinvolve entitajiet ta' natura kummerċjali, ikollhom ukoll valur t'aħbar. L-Awtorità ma jkollha l-ebda diffikultà li dawn il-ġrajjet jiġu nklużi f'bulletini tal-aħbarijiet u dan sakemm il-preżentazzjoni tal-aħbar tkun saret b'mod informattiv u mhux bi skop reklamatorju. F'dan ir-rigward issir referenza għal paragrafu 11 tal-Ftejjiet dwar Standards u Prattika li japplikaw għal Bulletini tal-Aħbarijiet u l-Programmi ta' Ġrajjet Kurrenti, Leġislazzjoni Sussidjarja 350.14. Iżda, l-inklużjoni ta' ġrajjet b'hal dawn fi programmi ta' diskussjoni jew ta' ġrajjet kurrenti x'aktarx li jkollha skop aktar reklamatorju milli informattiv u għalhekk f'dan il-kaz l-Awtorità tqis li dan ikun qed jikser il-provvedimenti tal-imsemmija Artikli 4 u 9 tat-Tielet Skeda ta' l-Att dwar ix-Xandir.

Din l-interpretazzjoni qed tingħata mingħajr preġudizzju għall-ġeneralità tal-provvedimenti ta' Artikli 4 u 9 tat-Tielet Skeda tal-Att dwar ix-Xandir.

10 ta' Ġunju 2009